

धर्मप्रांतीय उपासना आयोग

येशूसह पवित्र तास – शुक्रवार 05 जुलै 2019

सुरुवातीचे गायन : भजतो तुला भक्तीने किंवा मोठे साकारमेंत असोनी.....

प्रेरक : प्रिय बंधुभगिनींनो, या पवित्र तासाला सुरुवात करताना अत्यंत नम्रपणे या पवित्र भाकरीत उपस्थित असलेल्या प्रभू येशूला वंदन करू या त्याच्या उपस्थितीची जाणीव ठेवू या (शांतता)

श्रद्धा हा आपल्या जीवनाचा अविभाज्य भाग आहे. जी श्रद्धा भारतामध्ये प्रेषित संत थॉमस याने रुजवली. ख्रिस्ती कुटुंबात जन्म झाल्यामुळे आईवडील व घरातील इतर माणसांनी ख्रिस्ती श्रद्धेने बाळकडू आपणाला पाजले. बाप्तिस्मा, ख्रिस्तशरीर याव्दारे हिच श्रद्धा आपल्या जीवनात अधिक दृढ बनत गेली.

मुलांच्या शाळा सुरु झालेल्या आहेत. तसेच श्रद्धेची शाळा म्हणजेच संडे स्कूल व तरुणतरुणीसाठी दृढीकरणाचे वर्ग सुरु झाले आहेत. आपल्या मुलांनी, तरुणतरुणींनी विविध ठिकाणी होणाऱ्या धर्मशिक्षण, प्रशिक्षण, इशङ्गानाचे वर्ग, रविवारची मिस्सा, कौटुंबिक रोज़री, तिर्थक्षेत्रांना भेटी, तपसाधना, इत्यादीव्दारे श्रद्धेत दृढ व्हावे म्हणून प्रार्थना करू या (शांतता)

गायन : श्रद्धा अमुचि प्रभू तुझ्यावर पान क्रमांक 263

श्रद्धा हे विश्वाचे आश्रयस्थान आहे. तसेच आपल्या जगण्याचा आधार आहे. मनःशांती आणि आरोग्याचा संबंध दृढ श्रद्धेवर आधारित आहे. आपल्या शरीरावर मनाचे वर्चस्व असते.

संताप, राग, व्देष, निराशा, वैफल्य, अपयश, लोभ, चिंता, भिती हे विकार आरोग्याला घातक आहेत. परंतु श्रद्धा मनाला निरामय करते, मन सुदृढ करते. जशी श्रद्धा तसे जीवन बनत असते. श्रद्धा अविचल व अनन्य आहे. आपले जीवन बहरण्यासाठी व फुलण्यासाठी श्रद्धा कोणत्या प्रकारची असावी या विषयी प्रभू येशू पवित्र शास्त्राव्दारे आपल्याला मार्गदर्शन करीत आहे. (शांतता)

बायबल वाचन : मत्त्य 7 : 24–27

(शांतता)

चिंतन : प्रिय बंधुभगिनीनो, आपल्या जीवनाची इमारत श्रद्धारूपी पायावर उभारलेली आहे. श्रद्धा ज्या प्रमाणात बळकट त्या प्रमाणात जीवन यशस्वी होऊ शकते.

श्रद्धाबांधणी हा महत्त्वाचा विषय असल्याने लहानापासून थोरांपर्यंत सर्व पातळीवर त्याला प्राधान्य दिले गेले आहे. या विषयावर चिंतन मनन करताना आपण श्रद्धेच्या पित्याकडे प्रार्थना करू या. खरी श्रद्धा म्हणजे काय? ही श्रद्धा आपल्या जीवनात बळकट करण्यासाठी पवित्र त्रैक्याची प्रेरणा व कृपा लाभावी म्हणून पवित्र त्रैक्याची आराधना करू या. (शांतता)

गायन : पिता परमेश्वर आम्ही करितो तुझी आराधना ——

चिंतन : बंधुभगिनीनो, श्रद्धा म्हणजे केवळ प्रार्थना व भक्ती नव्हे, तर खरी श्रद्धा म्हणजे परमेश्वराला शरण जाणे, आपली संपत्ती, विद्वता, सौदर्य, शहाणपण, या पलीकडे जाऊन आपले सर्वस्व प्रभूचरणी अर्पण करणे. आपल्या जीवनातील परमेश्वराची योजना समजून घेणे, तसेच येशूप्रमाणे टिकेची पर्वा न करता देवराज्याच्या उभारणीसाठी प्रयत्न करणे.

जीवनातल्या विविध प्रसंगी, संकटात, अडचणीच्यावेळी, अपयश, नैराश्य या वेळी विश्वासात दृढ असलेली व्यक्ती कधीच डगमगत नाही, धीराने त्या परिस्थितीला सामोरी जाते. कारण परमेश्वर माझ्याबरोबर आहे हा विश्वासच धैर्य निर्माण करतो.

बायबलमध्ये जुन्या करारात मोशे, आब्राहाम तसेच नव्या करारात पवित्र मरीया, पौल ह्या व्यक्ती खन्या श्रद्धेची उदाहरणे आहेत. कारण परमेश्वर हा माझा तारणारा, मेंढपाळ आहे, मला कसलीही भिती नाही.

(शांतता)

गायन : देव माझा मेंढपाळ किंवा परमेश्वर मेंढपाळ माझा.

चिंतन : प्रभू येशू खिस्त आपल्या पित्याला शरण जातो, पवित्र मरीया परमेश्वराचे वचन आपल्या अंतःकरणात ठेवते.

आब्राहमाला श्रद्धेचा पिता म्हणून ओळखले जाते. तो आपल्या एकुलत्या मुलाला परमेश्वराला अर्पण करण्यास तयार होतो.

इयोब हा धार्मिक व सज्जन माणूस, त्याच्या जीवनात एक संकटाची मालीका असते तरीही देवावरील श्रधा कमी होऊ देत नाही.

लवकरच आपण श्रधाबांधणी रविवार साजरा करणार आहोत. श्रधेची जडणघडण व मुल्यांची जोपासना करण्याचे महत्त्वाचे काम कुटुंब नावाच्या शाळेत झाले पाहिजे. ही महत्त्वाची जबाबदारी पार पाडण्यास

प्रत्येक कुटुंबाला ईश्वरी कृपा लाभावी त्याचप्रमाणे श्रधेचा पाया बळकट करण्यासाठी बायबलचे ज्ञान असणे आवश्यक आहे.

खन्या श्रधेचा पाया बळकट नसल्यामुळे काही वेळेला माणसं अंधश्रधेला बळी पडतात व त्यामुळे अधिक संकटे आपल्या जीवनात ओढवन घेतात. (शांतता)

प्रेरक : आता आपण आपल्या सामुदायिक विनंत्या प्रभूकडे सादर करू या.

प्रतिसाद : ‘हे प्रभू येशू, आमची प्रार्थना ऐक’.

१. आमचे पोपमहाशय, सर्व धर्माधिकारी व धार्मिक कार्य करणाऱ्या व्यक्तींना पवित्र आत्म्याची कृपा लाभावी म्हणून आपण प्रार्थना करू या. **प्रतिसाद**

२. राजकीय व सामाजिक कार्यकर्त्यांनी देशाची धर्मनिरपेक्ष व प्रामाणिक सेवा करावी म्हणून आपण प्रभूचरणी प्रार्थना करू या. **प्रतिसाद**

३. जुलै महिन्यात संत आन्ना व जोकीम ह्यांचा आपण सण साजरा करतो. आपल्या सर्व माता पित्यांचा व पालकांचा आपण नेहमीच सत्कार करावा व त्यांचा आदर राखून त्यांची सेवा करण्यास प्रभूने आपणास तत्पर ठेवावे म्हणून आपण प्रार्थना करू या. **प्रतिसाद**

४. ज्या व्यक्तींना कुटुंब नाही, घरदार नाही, जे पिढीत आहेत, एकाकी जीवन जगत आहेत त्यांच्यापर्यंत सेवेचे हात पोहचावेत, योग्य व्यक्तींचा सहवास त्यांना लाभावा म्हणून आपण प्रार्थना करू या. **प्रतिसाद**

५. ह्या पावसाळ्यात योग्य प्रमाणात पाऊस पडावा, नैसर्गिक आपत्तीपासून सर्वांचे रक्षण व्हावे, भरपूर पिक पाण्यासाठी मुबलक पाणी उपलब्ध व्हावे म्हणून आपण प्रभूचरणी प्रार्थना करू या. **प्रतिसाद**

६. क्षणभर शांत राहून आपल्या वैयक्तिक गरजा पूर्ण व्हाव्यात म्हणून प्रभूचरणी प्रार्थना करू या.

गायन : जय जय जय इशाला, गाऊ त्याच्या स्तवनाला

साकार्मेताची प्रार्थना व आशीर्वाद

गायन : श्री येशू भगवान